



الہلال

خليفة حضور مفتي اعظم، امام علم وفن

مولانا خواجہ مظفر حسین رضوی پورنوی، انڈیا

ناشر

ادارہ عرفان التوقیت

fb.com/ilmetauqeet

صُومُوا الرُّيُّوتَ وَأَقِطُوا الرُّيُّوتَ

الهلل

خليفة حضور مفتي اعظم، امام علم وفن

مولانا خواجہ مظفر حسین رضوی پورنوی، انڈیا

ناشر

ادارہ عرفان التوقیت

فون نمبر: +92 332 3531226

fb.com/ilmetauqeet

تعارف مصنف علامہ ومولانا خواجہ مظفر حسین رضوی

ڈاکٹر محمد حسین مُشاہد رضوی

ولادت:

امام المنطق والفلسفہ، حضرت علامہ ومولانا خواجہ مظفر حسین رضوی بن مولانا زین الدین رضوی، ضلع پورنیہ (بہار) میں ۱۳۵۸ھ کو پیدا ہوئے۔
ضلع پورنیہ کے ایک معزز خاندان، جو جملہ سلاسل چشتیہ، قادریہ، نقشبندیہ اور سہروردیہ کے سرچشمہ فیض و برکت حضرت خواجہ بصری رضی اللہ عنہ سے نسبتی انتساب کے پیش نظر خواجہ خاندان کہلاتا ہے، اسی خاندان کے باوقار گھرانے میں خواجہ مظفر حسین رضوی پروان چڑھے۔

مولانا خواجہ مظفر حسین رضوی کے والد ماجد مولانا زین الدین بھی اپنے ضلع کے مقتدر علما میں شمار کیے جاتے تھے۔ حضرت امام علم و فن کا تاریخی نام ”مظفر حسینی“ رکھا گیا، لیکن عرف میں آپ کا نام ”خواجہ مظفر حسین“ ہی زبان زد رہا۔ ڈھائی سال کی عمر میں آپ کے سر سے ماں کا سایہ اٹھ گیا، چنانچہ خواجہ صاحب کی پرورش ان کے والد ماجد کی نگرانی میں ہوئی۔ اس طرح والد گرامی نے آپ کو بہ یک وقت ماں اور باپ دونوں کا پیار دیا۔

تعلیم و تربیت اور اساتذہ:

امام علم و فن علامہ خواجہ مظفر حسین رضوی علیہ الرحمہ کی عمر جب چار سال، چار

ماہ، چار دن ہوگئی تو والد ماجد نے بسم اللہ خوانی کی رسم کرائی اور پھر ابتدا سے شرح جامی تک خود ہی تعلیم فرمائی۔ آپ کا گھر اناچوں کے دیوبندیوں کی خاطر داری کے دام میں پھنسا ہوا تھا اور خواجہ صاحب کے والد زبردست عالم تھے، لیکن ان کی نظر میں دیوبندی اور بریلوی کا باہمی اختلاف پورے طور پر کھل کر سامنے نہیں آیا تھا۔

بایں سبب عملاً دیوبندیوں کے ساتھ تھے، تا آن کہ اپنے بڑے لڑکے اور بھتیجے کو دیوبند اور سہارن پور میں تعلیم دلوائی، اور اپنے دیگر تلامذہ کو بھی دیوبند اور سہارن پور ہی بھیجتے رہے۔ اس لیے امام علم وفن علامہ خواجہ مظفر حسین رضوی علیہ الرحمہ کو بھی برائے تعلیم دیوبند بھیجنا طے ہوا، لیکن موصوف کی کم سنی اور دیگر عوارض و عوائق کی وجہ سے یہ ارادہ فی الحال ملتوی کر دیا گیا اور قدرتِ خداوندی سے خواجہ صاحب کا داخلہ مدرسہ بحر العلوم لطفی، کٹیہار (بہار) میں ہو گیا، جس میں خلیفہ اعلیٰ حضرت ملک العلماء مولانا محمد ظفر الدین بہاری علیہ الرحمہ، علامہ سلیمان بھاگل پوری اور مولانا محمد یوسف پٹنوی علم وفن کے گوہر ہائے آب دار لٹارہے تھے۔

ایسے جید اور نابغہ روزگار اساتذہ کرام کی ظرف نگاہی نے کچھ ہی دنوں میں مولانا خواجہ مظفر حسین رضوی علیہ الرحمہ میں علم وفن کی بھرپور توانائی بھر دی، یہاں تک کہ ۱۶/۱۵ سال کی عمر میں آپ نے ضلع پورنیہ ہی میں ہزاروں دیوبندی عوام کے درمیان میں ضلع کے دیوبندی اکابر سے مناظرہ کر کے ان کو شکستے میں ڈال دیا اور پھر کچھ دن بعد علاقہ کے پیر طریقت مولوی عبدالمبین ملا ٹولہ جون پور کو ان کے مریدین کے ہجوم میں

بحث کر کے نہ صرف خاموش بل کہ ہٹکا بٹکا کر دیا۔

ان حالات کے پیش نظر مولانا زین الدین رضوی علیہ الرحمہ نے اپنے ہونہار فرزند کا سنجیدگی سے جائزہ لیا۔ اور پھر عادلانہ انداز میں بحث و مباحثہ کے ساتھ فریقین کی کتابوں کا مطالعہ شروع کر دیا، یہاں تک کہ وہ وقت آیا کہ اُن کے والد ماجد نے دیوبندی نظریات سے اپنی براءت و بیزاری کا اظہار کر دیا اور مسلکِ اہل سنت و جماعت میں نہ صرف شامل ہو گئے، بل کہ حضور مفتی اعظم قدس سرہ کے دستِ حق پرست پر بیعت بھی ہو گئے۔ اس ایمان افروز واقعہ سے پورے علاقے میں ایک طوفانُ سامُجُ گیا۔ ہر جگہ یہ انواہ اڑائی جانے لگی کہ بڑے مولانا نے اپنے فرزند کی محبت میں مذہب و مسلک تبدیل کر دیا ہے۔۔۔ لیکن دونوں باپ بیٹے کی حسن تدبیر اور مواعظِ حسنہ سے نہ صرف یہ طوفانِ تھم گیا، بل کہ: ”ورایت الناس یدخلون فی دین اللہ افواجاً“ کی تفسیر آنکھوں کے سامنے گھومنے لگی، لوگ دیوبندیت سے بیزار ہو کر اہل سنت کے پرچم تلے آنے لگے۔ اس کامیابی اور فتحِ مبین کے وقت امامِ علم و فن علامہ خواجہ مظفر حسین رضوی علیہ الرحمہ کی عمر شریف صرف 18 سال تھی۔

حضور ملک العلماء مولانا ظفر الدین بہاری علیہ الرحمہ کے پاس آپ نے خوب اکتسابِ علم کیا۔ معقولات کی منتهی کتابیں، ہدایہ آخرین اور احادیث کی سنن کتابیں ابھی زیرِ درس تھیں کہ اچانک حضور ملک العلماء کی طبیعت ناساز ہو گئی اور تعلیمی سلسلہ رک گیا۔ امامِ علم و فن علامہ خواجہ مظفر حسین رضوی علیہ الرحمہ بحر العلوم لطیف،

کٹیہار (بہار) سے منتقل ہو کر مرکزِ اہل سنت بریلی شریف پہنچ گئے۔ یہاں ایک سال رہ کر معقولات کی تعلیم حاصل کی اور عمر کی ۱۹ ویں بہار میں دستارِ فضیلت سے سرفراز ہو کر وہیں دارالعلوم مظہرِ اسلام، بریلی شریف میں معقولات کے مدرس ہو گئے۔

چند اہم مناظرے:

امامِ علم و فن علامہ خواجہ مظفر حسین رضوی علیہ الرحمہ کا فراغت کے دورِ اول میں مناظرہ و مباحثہ محبوب مشغلہ تھا۔ تا آن کہ بہ طورِ تمرین حضورِ محدثِ اعظم ہند علیہ الرحمہ کے فرمان کے مطابق خود اُن سے علمِ غیب کے مسئلہ پر اور بہ حکم علامہ خلیل احمد کاظمی محدثِ امر و ہوی علیہ الرحمہ خود اُن سے مسئلہ امکانِ کذب پر بھی مباحثے کا موقع ملا۔ تاجِ دارِ اہل سنت حضورِ مفتیِ اعظمِ قدس سرہ کے حکم سے آپ نے کئی جگہ مناظرے کیے۔ جن میں سے چند مقامات یہ ہیں۔ دھام پور، بجنور، کمرالہ، بدایوں، ہلدوانی، نینی تال اور خاص شہر بریلی شریف میں نواب ضمیر احمد صاحب کی کوٹھی پر شیعہ مجتہد سے اور زکاتی محلہ میں مودودی جماعت سے مناظرہ کیا۔ بہ فضلہ تعالیٰ ہر جگہ پر امامِ علم و فن علامہ خواجہ مظفر حسین رضوی علیہ الرحمہ نے مختصر سی نشست میں بھرپور کامیابی حاصل کی۔ اسی اثنا میں حضرت مخدوم صابر کلیری علیہ الرحمہ کی زیارت کے موقع پر سہارن پور اور دیوبند بھی پہنچے۔ سہارن پور کے علما نے اپنے یہاں کے بیس ہونہار طلبہ کو اچھی طرح سبق پڑھا کر دیگر ڈیڑھ سو طلبہ کی معیت میں براے مناظرہ، امامِ علم و فن علامہ خواجہ مظفر حسین رضوی علیہ الرحمہ کے پاس بھیجا۔ بحمد اللہ تعالیٰ آپ نے صرف دو گھنٹے میں سب کو خاموش کر دیا اور سب اپنا سامنہ

لے کر رہ گئے۔

علم و فضل اور تصانیف:

امام علم و فن علامہ خواجہ مظفر حسین رضوی علیہ الرحمہ درسِ نظامی کے موجودہ تمام مروجہ فنون مثلاً: صرف و نحو، معانی و بیان، فقہ و اصول، تفسیر، حدیث، وغیرہ کے علاوہ ہیئت و ہندسہ، توقیت و مساحت، جبر و مقابلہ، مناظرہ و مرایا، ارثماطیتی، لوگارثم، علمِ مثلث، علمِ جبر اور عمل بالخطائین وغیرہ میں بھی کامل دسترس رکھتے تھے۔

امام علم و فن علامہ خواجہ مظفر حسین رضوی علیہ الرحمہ کی مندرجہ ذیل کتابیں اُن کی علمی، تحقیقی اور قلمی خدمات کا بین ثبوت ہیں۔

1۔ لاوڈ اسپیکر کی آواز اصلی یا نقلی

2۔ لاوڈ اسپیکر اور نماز

3۔ ٹی وی اور ویڈیو کی تصویر اصلی یا فرضی

4۔ اعلیٰ حضرت اور علمِ جبر

5۔ اعلیٰ حضرت اور جبر و مقابلہ

6۔ اعلیٰ حضرت اور علمِ تکسیر

7۔ لوگارثم کی حقیقت

8۔ الہلال (مقالات)

9۔ شبِ قدر کے فضائل

10۔ دیوبندی تابوت میں آخری کیل

11۔ ٹی وی کی تحقیق (ٹی وی کے عدم جواز پر محققانہ و فاضلانہ تحقیق)۔۔ وغیرہ

علاوہ ازیں درجنوں علمی و تحقیقی مضامین و مقالات۔

بیعت و خلافت:

امام علم و فن علامہ خواجہ مظفر حسین رضوی علیہ الرحمہ بریلی شریف کے زمانہ قیام میں حضور مفتی اعظم قدس سرہ سے بیعت ہوئے۔ اور ۱۹۷۰ء میں حضور مفتی اعظم علامہ شاہ محمد مصطفیٰ رضا نوری بریلوی علیہ الرحمہ نے آپ کو خلافت و اجازت سے نوازا۔

تلامذہ:

امام علم و فن علامہ خواجہ مظفر حسین رضوی علیہ الرحمہ سے اکتساب فیض کرنے والوں کی تعداد کثیر ہے تاہم چند مشہور تلامذہ کے نام یہ ہیں:

* مولانا مفتی مطیع الرحمن مضطر رضوی پورنوی

* مولانا سید محمد ہاشمی میاں کچھوچھوی

* مولانا سید انور چشتی، جامعہ قادریہ بدایوں شریف

* مولانا محمد انوار احمد قادری ابن مفتی جلال الدین احمد امجدی

* مولانا محمد یاد علی رضوی پورنوی

* مولانا محمد اسد الحق عاصم القادری ازہری بدایونی۔ وغیرہم

وصال:

امام علم و فن علامہ خواجہ مظفر حسین رضوی علیہ الرحمہ کا وصال ۲۰ اکتوبر، ۲۰۱۳ء مطابق ۱۴ ذوالحجہ، ۱۴۳۴ھ بروز اتوار شب میں تین بج کر تیس منٹ کو ہوا۔ اللہ عزوجل حضرت کے درجات کو بلند تر فرمائے اور ہمیں ان کے علمی فیضان سے مالا مال فرمائے۔ (آمین بجاہ النبی الامین صلی اللہ علیہ وسلم)

الہلال

خالق کائنات نے لافانی دستور حیات کلام پاک میں ہلال سے متعلق ارشاد فرمایا:

”يَسْأَلُونَكَ عَنِ الْاَهْلَةِ قُلْ هِيَ مَوَاقِيتُ لِلنَّاسِ وَالْحَجِّ“ (بقرہ: ۱۸۹)

ترجمہ: تم سے نئے چاند کو پوچھتے ہیں تم فرمادو: وہ وقت کی علامتیں ہیں لوگوں اور حج کے لیے۔
خوبصورت مکھڑے والا ہنستا ہوا چاند جو ہر سال ہمارے لیے عید و رمضان کا پیغام لاتا اور ہر ماہ بدر و ہلال کی صورت میں ایک دلکش نظارہ پیش کرتا ہے دراصل نظام شمسی کا ایسا جسم ہے جس کی تخلیق رب کائنات نے انسانوں اور حج کے لیے وقت کی علامت کے طور پر فرمائی ہے۔ یہ اس کی دلکشی ہی کی بات ہے کہ انسان جہان رنگ و بو میں آنکھیں کھولتے ہی ماہ و نجوم اور کہکشاؤں کی پُر پیچ زلفوں میں کسی نہ کسی طرح اپنے دل کو اسیر پاتا ہے۔ علمائے ہیئت و نجوم نے قرونوں ان کی وادی میں گل گشت کرنے کے بعد جو کچھ شمس و قمر کے متعلق جانکاری حاصل کی ہے یہاں ان کی تلخیص عطر الوردین کے طور پر پیش کی جاتی ہے۔

جس طرح موجودات میں علم کے اعتبار سے تین طرح کی ہستیاں سامنے آتی ہیں
(۱) ایسی ذات جو بذات خود علم والی ہے اور دوسروں کو بھی اپنی عطا سے صاحب علم بناتی ہے۔ جیسے: رب کائنات۔

(۲) ایسی ذات جو بالذات علم والی تو نہیں، لیکن دوسرے سے علم حاصل کر کے خود بھی

صاحب علم ہوتی ہے اور اپنے اس علم سے دوسروں کو فیض پہنچاتی ہے۔ جیسے: انبیا علیہم السلام اور علما کی ذات۔

(3) ایسی ذات جو غیر سے اکتساب علم تو کرتی ہے، لیکن اپنے علم سے دوسروں کو فیض پہنچانے سے محروم ہے۔ جیسے: عوام الناس۔

اسی طرح العلم کا لنور کے پیش نظر روشنی کے تعلق سے بھی قدرت نے تین طرح کے جسموں کو پیدا فرمایا۔

(1) ایسا جسم جو بالذات روشن ہے اور اپنی روشنی سے دوسرے جسموں کو بھی روشن کرتا ہے۔ جیسے: سورج۔

(2) ایسا جسم جو بالذات تو روشن نہیں، لیکن دوسرے جسم سے روشنی حاصل کر کے خود بھی روشن ہے اور دوسرے جسموں کو منور کرتا ہے۔ جیسے: چاند۔

(3) ایسا جسم جو بالذات روشن نہیں، بلکہ دوسرے جسموں سے روشنی حاصل کر کے خود روشن ہوتا ہے، لیکن دوسرے جسموں کو روشن نہیں کر سکتا۔ جیسے: درود یوار۔

بیان سابق سے یہ واضح ہوا کہ نیلگوں مائل بہ سیاہی رنگت رکھنے والا چاند جو نظام شمسی کے دائرہ گردش میں مصروف عمل ہے وہ بالذات روشن نہیں، بلکہ سورج کے بالمقابل ہونے کی وجہ سے منور ہوتا ہے اور اپنی چمکیلی سطح سے بذریعہ انعکاس شعاع کائنات کو بھی روشن کرتا ہے۔

ماہتاب (moon) اگرچہ ہماری زمین کی بہ نسبت حجم میں (۱/۴۹) ہے، لیکن آفتاب زمین سے ساڑھے تیرہ لاکھ گنا بڑا ہے؛ یہی وجہ ہے کہ قرص آفتاب کو افق پر طلوع

اور غروب ہونے 2 منٹ، 24 سیکنڈ کا وقت لگ جاتا ہے اور ہم جس دھرتی پر مصروف خرام ہیں یہاں سے چاند کا فاصلہ دو لاکھ، چالیس ہزار میل (تقریباً چار لاکھ کلومیٹر) اور سورج کا فاصلہ نو کروڑ، اکتیس لاکھ میل (تقریباً پندرہ کروڑ کلومیٹر) کے لگ بھگ ہے۔ جہاں سے چاند کی روشنی تقریباً سو سیکنڈ اور سورج کی روشنی ساڑھے آٹھ منٹ میں خلائے بسیط اور عناصر کے کروں سے سفر کرتے ہوئے ہماری دھرتی پر جلوہ بار ہوتی ہے۔

کبھی کبھی ایک ہی چیز میں بیک وقت دو سمتوں کی چال ہوتی ہے مثلاً: ہم جس ٹرین پر بیٹھے ہیں اس ٹرین کی ساری چیزیں اور مسافر ٹرین کی رفتار سے اسی سمت کو جا رہے ہیں جدھر ٹرین بل کھاتی ہوئی بھاگ رہی ہے، لیکن اس ٹرین پر مونگ پھلی بیچنے والا کبھی اس کے مخالف سمت بھی سامان فروخت کرتے ہوئے جاتا نظر آتا ہے۔ اس مونگ پھلی والے میں بیک وقت دو چالیں ہیں ایک اس کی ذاتی جو ٹرین کے مخالف سمت ہے دوسری اس کی تبعی جو ٹرین کے موافق ہے۔

اسی طرح چاند، سورج میں بھی بیک وقت دو چالیں ہیں، ایک اس کی ذاتی چال دوسری اس کی تبعی چال۔ بحکم خداوندی دونوں ہی جانب مغرب سے مشرق کی طرف اپنے گھبرے میں بالذات رواں دواں ہیں اور اس چال سے بھی کئی گنا تیزی کے ساتھ آسمان (افلاک) کے تابع ہو کر مشرق سے مغرب کی طرف جادہ پیمایاں ہیں۔ بالتبع چال کی وجہ سے دونوں مشرق میں طلوع ہو کر مغرب میں ڈوبتے نظر آ رہے ہیں؛ جس کا نتیجہ یہ ہوتا ہے کہ دونوں ہی 24 گھنٹے میں آسمان کا پورا دورہ یعنی 360 ڈگری طے کر لیتے ہیں۔

علمائے ہیئت دائرہ کے محیط اور گھیراؤ کو 360 حصے کر کے ہر حصے کو درجہ اور ڈگری کہتے ہیں اور پھر درجہ کے 60 حصے مان کر ہر حصے کو دقیقہ (arc minute) اور دقیقہ کے ساٹھویں حصے کو ثانیہ (arc second) اور اسی طرح ساٹھ ساٹھ حصے کر کے ثانیہ، رابعہ وغیرہ کہتے ہیں۔ آفتاب و ماہتاب کا مدار چونکہ دائرہ نما ہے اس لیے اس میں بھی ایسے ہی درجے، دقیقے اور ثانیے وغیرہ مانتے ہیں۔ رصدگاہوں میں برسوں مشاہدہ اور تجربہ کے ذریعہ یہ معلوم ہوا کہ سورج اپنی ذاتی چال سے روزانہ $59/$ دقیقے، $8/$ ثانیہ، $20/$ ثالثی ($0^{\circ}59'08''20$) طے کرتا اور چاند روزانہ $13/$ درجے، $10/$ دقیقے، $35/$ ثانیہ اور $2/$ ثالثی ($13^{\circ}10'35''02$) طے کرتا ہوا پورب (East) کی طرف مخورام ہے جس کے نتیجے میں سورج ایک سال میں اور چاند ایک مہینہ ہی میں پورا دورہ طے کر لیتا ہے۔ جیسا کہ معلوم ہوا کہ چاند خود منور نہیں، بلکہ آفتاب کے بالمقابل ہونے کی وجہ سے اس کا آدھا حصہ منور ہو جاتا ہے اور پھر بہ طریقہ انعکاس ہماری دنیا روشن ہو جاتی ہے، لیکن چونکہ ماہتاب (Moon) کی رفتار آفتاب کی رفتار سے لگ بھگ بارہ گنا زیادہ ہے؛ اس لیے ماہتاب (Moon) بڑی تیزی کے ساتھ بھاگتے ہوئے آفتاب کے قریب آتا ہے اور پھر اسی تیزی کے ساتھ آگے نکل جاتا ہے۔ یہاں تک کہ دوری بڑھتے بڑھتے $180/$ درجہ کی ہوتی ہے اور پھر آگے گھومتے ہوئے آفتاب کے قریب پہنچ جاتا ہے اور پھر آفتاب سے آگے نکل جاتا ہے، اس دوڑ بھاگ اور آنکھ مچولی کی وجہ سے چاند اور سورج کے درمیان قرب و بعد کے اعتبار سے وضعیں بدلتی رہتی ہیں اور ہم

چونکہ آفتاب کو نیچے فرش گیتی سے دیکھ رہے ہیں، اس لیے چاند کا روشن حصہ ہمیں مختلف صورت میں نظر آتا ہے۔ قمری مہینے کے ابتدائی دنوں میں بصورت ہلال، 7/تاریخ کو نصف دائرہ اور 14/تاریخ میں بدر کامل اور پھر 21/تاریخ کو آدھا چاند اور آخر میں 27/تاریخ کو چاند چھپ جاتا ہے، یہاں تک کہ آئندہ ماہ کی یکم تاریخ کو پھر ہم چاند کو ہلالی صورت میں دیکھتے ہیں۔ بعض کتابوں میں لکھا ہے کہ ہلال افق پر رات کے طول کے چودھویں حصہ تک رہتا ہے یعنی اگر رات 14 گھنٹے کی ہو تو ہلال ایک گھنٹے تک افق پر رہے گا۔ دوسری شب دو گھنٹے، تیسری شب تین گھنٹے، لیلة البدر میں چودہ گھنٹے، لیلة البدر کے بعد طلوع بھی اسی حساب سے ہوتا ہے۔

چاند اور سورج کا مدار باہم ایک دوسرے کو 5/ڈگری کے زاویے پر دو نقطے پر کاٹتے ہوئے گزرنے کی وجہ سے یہ دونوں نقطے چاند اور سورج کے لیے چوراہے ہیں۔ ایک کا نام راس اور دوسرے کا نام ذنب ہے جسے عقد تین بھی کہتے ہیں۔ ان دونوں نقطوں میں 180/ڈگری کی دوری ہے۔ اگر چاند، سورج دونوں ہی کسی ایک ہی چوراہے پر یا اس کے آس پاس پہنچ جائیں تو ایسی صورت میں سورج اور زمین کے درمیان چاند حائل ہونے کی وجہ سے سورج کی روشنی، تمامہ دھرتی پر نہیں پہنچ پاتی جسے ہم سورج گھن سے یاد کرتے ہیں اور یہ 28، 29، 30/تاریخ قمری ہی ہو سکتا ہے اور اگر چاند سورج الگ الگ چوراہے یا الگ الگ چوراہے کے پاس ہوں جس کی وجہ سے دونوں کے درمیان 180/ڈگری کی دوری ہو گئی ہے تو ایسی صورت میں

چاند اور سورج کے درمیان زمین حائل ہونے کی وجہ سے سورج کی روشنی چاند تک نہیں پہنچ پاتی اور چاند اس صورت میں اپنی فطری رنگت میں نظر آنے لگتا ہے جسے دنیا چاند کہن سے جانتی ہے اور یہ 13، 14 یا 15 تاریخ قمری ہی میں ممکن ہے۔

ہم لکھ چکے ہیں کہ چاند روزانہ ($13^{\circ}10'35''02''$ یا 13.17639815°) درجے اور سورج ($0^{\circ}59'08''20''$ یا 0.98564815°) درجے کے حساب سے پورب (East) کی طرف بڑھتا ہے؛ اس لیے دونوں کے درمیان روزانہ ($12^{\circ}11'26''44''$ یا 12.19075926°) درجے کی دوری بڑھتی جاتی ہے۔ اس دوری کو ہیئت کی زبان میں ”سبق“ کے نام سے یاد کیا جاتا ہے۔ گو کہ سورج بھی اپنی چال سے پورب (East) کی طرف بڑھتا جاتا ہے، لیکن ماہتاب (Moon) کے اس سبق کے اعتبار سے سورج چاند کی بہ نسبت گویا ساکن رہتا ہے یعنی چاند کی دوری سورج سے روزانہ اتنی (سبق) ہی بڑھتی جاتی ہے۔

شب ہلال سے (تقریباً اوسطاً) 27 / یوم، 7 / گھنٹہ اور 44 / منٹ (27.322 days) چلنے کے بعد چاند اماؤس میں آ جاتا ہے اور دنیا کہتی ہے کہ چاند چھپ گیا۔ ہیئت کی زبان میں اسی حالت کو محاق کہتے ہیں۔ اس مخصوص وقت میں چاند کا رخ روشن سورج کی طرف اور تاریک حصہ فرش گیتی کی طرف ہوتا ہے۔ چاند (تقریباً) دو یوم، 5 / گھنٹہ تک اماؤس میں رہتا ہے اور جب اوسطاً تقریباً 29 / یوم، 12 / گھنٹے اور 24 / منٹ کی مدت پوری ہو جاتی ہے تو ماہتاب اپنی اسی وضع سابق میں پہنچ کر بصورت ہلال نظر آنے کے قابل ہو

جاتا ہے؛ اس کی وجہ یہ ہے کہ چونکہ چاند روزانہ بقدر (سبق) سورج کی بہ نسبت طے کرتا جاتا ہے؛ اس لیے پورے دورہ کامل کو لامحالہ 29/یوم، 12/گھنٹے اور 44/منٹ میں طے کر لے گا۔ بلفظ دیگر یوں کہیے کہ سبق اور اس کے طے کرنے کی مدت اور مدار کا درجہ (360)۔ یہ تینوں باتیں معلوم ہیں، البتہ پورے دورہ کامل کو طے کرنے کی چونکہ مدت معلوم نہیں؛ اس لیے ہم ارثماطی (Arithmetic) میں ذکر کردہ قاعدہ اربعہ متناسبہ کے ذریعہ معلوم کر سکتے ہیں، اس کی صورت یوں ہوگی:

$$\begin{array}{ccccccc} \text{طرف} & & \text{وسط} & & \text{وسط} & & \text{طرف} \\ \text{یوم واحد} & : & \text{سبق معلوم} & :: & \text{ایام مجہول} & : & 360 \text{ درجے} \\ (1 & : & 12.19076 & :: & Z & : & 360) \end{array}$$

اس تناسب میں یوم اور 360 ڈگری طرفین ہیں۔ سبق معلوم اور ایام مجہول وسطین ہیں اس لیے اقلیدس کے مقالہ پانچ شکل (16) کے مطابق طرفین کے حاصل ضرب اور وسطین کے حاصل ضرب برابر ہوں گے؛ لہذا اگر طرفین کے حاصل ضرب کو ہم وسطین کے معلوم شدہ رکن یعنی سبق سے تقسیم کریں تو نتیجہ برآمد ہوگا کہ (29.530562) چاند 29/دن، 12/گھنٹے اور 44/منٹ میں پھر اپنی وضع سابق میں آجائے گا اور یہی حقیقی قمری یوم کی مقدار ہوگی اور جب اس مقدار کو ہم 12/سے ضرب دیں تو (354.3667499) حاصل ضرب 354/دن، 8/گھنٹے اور 48/منٹ سال قمری حقیقی ہوگا۔ سورج چونکہ اپنی ذاتی رفتار سے پورے دورہ کامل کو تقریباً 365/دن،

6/ گھنٹے یعنی 365.25 دن میں طے کرتا ہے؛ اس لیے یہ شمسی سال کی مدت ہوگی اور اس کا بارہواں حصہ یعنی 30 دن، 10 گھنٹے اور 12 منٹ ماہِ شمسی حقیقی کی مدت ہوگی، لیکن علمِ ہیئت میں بحثِ تعدیلات کے ضمن میں بتایا گیا ہے کہ مقامِ اوج و حضیض (aphelion & perihelion) اور حالتِ صعود و ہبوط میں سورج کی چال بہ نسبتِ منطقۃ البروج یکساں نہیں ہوتی؛ اس لیے آفتاب بارہ برجوں کو مختلف مدت میں طے کر رہا ہے۔ اس اعتبار سے شمسی مہینے کبھی 30، کبھی 31 اور کبھی 28 رمانے جاتے ہیں، لیکن ہر سال میں چونکہ 6-6 گھنٹے زائد ہوتا جاتا ہے؛ اس لیے چوتھے سال میں $24 = 4 \times 6$ گھنٹے زائد ہونے کی وجہ سے فروری 29 کا یعنی کبیسہ مانا جاتا ہے۔ یہیں سے یہ بات بھی سمجھ میں آگئی کہ سالِ شمسی قمری سال سے دس یوم اکیس گھنٹے بارہ منٹ زائدہ ہوتا ہے جسے عام لوگ 11 یوم کہتے ہیں اور ماہِ شمسی حقیقی ماہِ قمری حقیقی سے 21 گھنٹے اور 28 منٹ بڑا ہوتا ہے۔

رویتِ ہلال کی شام کو غروبِ آفتاب کے وقت چاند، سورج کے درمیان ایک مخصوص وضع کے حاصل ہونے کے لیے علمائے ہیئت نے کئی شرطیں بتائی ہیں جن میں سے ایک اہم شرط یہ ہے کہ چاند اور سورج کے مابین ایک معین فاصلہ سے کم فاصلہ نہ ہونا چاہیے جس کو علمِ ہیئت کی اصطلاح میں ”بعدِ معدل“ (elongation) کہا جاتا ہے۔ اس معین فاصلہ کی مقدار میں علمائے ہیئت مختلف الخیال ہیں۔ علامہ برجندی نے ”زجِ سلطانی“ کی شرح میں سب کے اقوال اور تمام شرطوں کے ذکر کے بعد فرمایا ہے۔

بالجملہ ضبط آں برسبیل تحقیق منعسر است بلکہ متعذروا زیں جہت
بطلیموس در مجسطی تعرض ہلال نہ کردہ است۔

لیکن عام طور پر دیکھا گیا ہے کہ جب چاند اور سورج دونوں کی تقویم کے درمیان دس سے
بارہ ڈگری تک کا فاصلہ ہوتا ہے یا بلفظ دیگر غروب آفتاب کے بعد جب چاند افق پر
چالیس منٹ سے اڑتالیس منٹ تک موجود رہتا ہے تو رویت ہلال ہو جاتی ہے یعنی اگر
چاند اور سورج کے غروب میں چالیس منٹ کا تفاوت ہو تو چاند نظر آ سکتا ہے اور اگر اس
سے زیادہ کافرق ہو تو رویت ہلال میں کوئی شبہ نہیں ہوتا۔

چاند ہلالی شکل میں آنے کے بعد پھر اپنی منزل طے کرتا ہوا بڑھتے بڑھتے بدر کامل ہو جاتا
ہے اور پھر گھٹنا شروع ہو جاتا ہے تا آنکہ آگے چل کر ستائیسویں شب میں اماؤس میں آ
جاتا ہے اور پھر اماؤس ختم ہوتے ہی چاند اور سورج میں وہی وضع لوٹ آتی ہے جس وضع
میں چاند ہلالی شکل میں نظر آیا تھا۔ بار دیگر اس وضع میں لوٹنے کی مدت $\frac{1}{3}$ ۲۹ یوم کی ہوتی
ہے؛ اسی لیے عربی مہینہ 29 / یوم سے کم اور تیس یوم سے زائد کا نہیں ہوتا۔

زنج سلطانی میں لکھا ہے کہ عربی مہینے چار ماہ مسلسل 30-30 / یوم اور تین
مہینے 29-29 / یوم کے ہو سکتے ہیں، اس سے زائد نہیں۔

چونکہ رویت ہلال کی شام کو چاند سورج سے کم از کم دس ڈگری پورب (East) رہتا ہے
اور روزانہ بقدر ”سبق“ یعنی ($12^{\circ}11'26''44$ یا 12.19075926°) درجے
کے حساب سے سورج کی بہ نسبت تیز گامی سے آگے بڑھتا رہتا ہے؛ اس لیے دوسری

شب کو چاند سورج کے درمیان ("28°22'53"24) ڈگری کی دوری ہو جاتی ہے؛ لہذا جہاں کہیں 29 تاریخ کو ہلال نظر نہ آیا تو وہاں 30 رکو رویت ضرور ہوگی جس کا نتیجہ یہ نکلتا ہے کہ پوری دنیا میں رویت ہلال میں صرف ایک دن کا فرق ہو سکتا ہے، اس سے زائد ممکن نہیں؛ اس لیے یہ بات غلط ہے کہ عرب میں رویت ہلال ہمارے ہندوستان سے 2 یوم پیشتر ہو جاتی ہے اور عید قرباں اور حج ہمارے یہاں کی تاریخ سے وہاں 2 دن پیشتر ہو جاتے ہیں۔

رویت ہلال کا معاملہ جہاں کہیں ”بعد معدل“ (elongation) کی تعیین اور دیگر شرائط پر موقوف ہے وہاں اس کا معاملہ افق پر گردوغبار کی مقدار اور اسی طرح افق کے اوپر فضا کی رطوبت، بیوسٹ، حرارت اور برویت کی مخصوص کیفیات و کمیات اور ساتھ ہی اس جگہ واقع شدہ بادل کی کثافت و لطافت کے اوپر بھی موقوف ہے۔ حساب زیادہ سے زیادہ یہ بتا سکتا ہے کہ 29 کی شام کو چاند اور سورج میں اتنا فاصلہ رہے گا اور یہ وضع ہوگی، لیکن حساب اُن دوسری چیزوں کو نہیں بتا سکتا جن پر رویت موقوف ہے اور نہ یہ بتا سکتا ہے کہ فلاں نے چاند دیکھ لیا یا فلاں فلاں مقام پر رویت ہوگئی۔ الغرض چاند دیکھنا انسان کا ایسا ذاتی فعل ہے جسے حساب سے نہیں بتایا جاسکتا۔

بہر حال ماسبق کی مذکورہ باتوں سے یہ بات واضح ہو جاتی ہے کہ رویت ہلال کا مسئلہ ایک ایسا مسئلہ ہے جو کسی بھی طرح حساب کے قابو میں نہیں آ سکتا۔ اس لیے شارع علیہ السلام نے الدین یسر کے پیش نظر ارشاد فرمایا:

”صومو الرويته و افطرو الرويته فان غم عليكم فاقدرواثلثين“

یعنی ہلال دیکھ کر روزہ رکھو اور ہلال دیکھ کر افطار کرو، اگر کسی وجہ سے چاند نظر نہ آئے تو 30 دن کا مہینہ مانو اور شمار کرو۔

جس طرح آفتاب الگ الگ شہروں میں مختلف اوقات میں طلوع کرتا ہے، اس طرح ماہتاب (moon) بھی الگ الگ شہروں میں مختلف اوقات میں نظر آتا ہے، تا آنکہ جس طرح لگ بھگ ایک ہزار میل (تقریباً ۱۶۰۹ کلومیٹر) پورب پچھم (مشرق و مغرب) کی دوری پر طلوع آفتاب میں ایک گھنٹہ کا فرق ہوتا ہے۔ اسی طرح رویت ہلال میں بھی ایک گھنٹہ کا فرق ہو سکتا ہے۔ شرح چغینی میں ہے:

روية الهلال تختلف باختلاف المساكن

اسی اختلاف المساکن کو علما اختلاف المطالع سے تعبیر کرتے ہیں۔

گوکہ کچھ علما اختلاف المطالع کا اعتبار کرتے ہیں، لیکن محققین نے صاف لفظوں میں ارشاد فرمایا کہ:

يلزم اهل المشرق بروية اهل المغرب الخ

امام احمد رضا علیہ الرحمۃ والرضوان نے فتاویٰ رضویہ میں اس بحث کو اتنا منقح فرما دیا ہے کہ اختلاف المطالع کے اعتبار کی کوئی راہ ہی نہیں نکلتی۔ اس لیے یہاں اس کی بحث سے صرف نظر کیا جاتا ہے اہل ذوق حضرات فتاویٰ رضویہ کا مطالعہ فرمائیں یہی ان کے لیے کافی ہے۔ مقدمۃ الواجب واجبة کے پیش نظر شریعت مطہرہ نے شعبان، رمضان، شوال، ذوالقعدہ اور ذوالحجہ کے چاند دیکھنے کی ہدایت فرمائی اور مسلمانوں پر مذکورہ مہینوں کا چاند دیکھنا

واجب کفایہ فرمایا فتہائے کرام، علمائے عظام نے چاند کے ثبوت کے لیے سات طریقے بیان فرمائے ہیں:

(1) شہادۃ علی الرویۃ، (2) شہادۃ علی الشہادۃ، (3) شہادۃ علی حکم القاضی، (4) شہادۃ علی کتاب القاضی، (5) استفاضہ، (6) اکمال عدت، (7) اعلان۔

(1) شہادۃ علی الرویۃ: یعنی چاند دیکھنے والے کی گواہی بعض صورتوں میں رمضان المبارک کے چاند کے لیے صرف ایک مسلمان عاقل بالغ غیر فاسق کی گواہی کافی ہے اور باقی مہینوں کے لیے دو مرد مسلمان عادل یا ایک مرد اور دو عورتیں مسلمان عادلہ غیر فاسقہ کی گواہی ضروری ہے۔

(2) شہادۃ علی الشہادۃ: یعنی گواہوں نے چاند خود نہ دیکھا، بلکہ دیکھنے والوں نے چاند دیکھنے کی گواہی دی اور اپنی گواہی پر انھیں گواہ کیا، پھر انھوں نے ان کی گواہی کی گواہی دی۔

(3) شہادۃ علی حکم القاضی: یعنی دوسرے کسی اسلامی شہر میں حاکم اسلام کے حضور رویت ہلال پر شہادتیں گزریں اور اس نے ثبوت ہلال کا حکم دیا، دو عادل گواہ اس گواہی اور حکم کے وقت دارالقضا میں موجود تھے، انھوں نے اپنے شہر میں حاکم اسلام کے حضور اس کی گواہی دی۔

(4) شہادۃ علی کتاب القاضی: یعنی قاضی شرع کے سامنے شرعاً گواہی گزری اس نے دوسرے شہر کے قاضی شرع کے نام خط لکھا کہ میرے سامنے اس مضمون پر شہادت

شرعیہ قائم ہوئی اور وہ خط و عادل گواہوں کے سپرد کیا۔ ان گواہوں نے باحیاط اس خط کو قاضی کے سامنے پیش کر کے اس پر گواہی دی۔

(5) استفاضہ: یعنی جن اسلامی شہروں میں ثبوت ہلال ہو گیا، وہاں سے متعدد جماعتیں آئیں اور سب نے بیک زبان اپنے علم سے اس بات کی خبر دی کہ فلاں شہر میں ثبوت ہلال ہو گیا۔

(6) اکمال عدت: یعنی جب کسی وجہ سے 29 رکی رویت ثابت نہ ہو سکی تو جب ایک مہینے کے تیس دن پورے ہو جائیں تو ماہ متصل کے ہلال کا ثبوت خود بخود ہو جاتا ہے۔

(7) اعلان: یعنی قاضی شہر کی خدمت میں شہادت گزری اور اس نے اس شہادت پر ثبوت ہلال کا حکم دے دیا اور اپنے اس حکم کو اپنے شہر کے ہر شخص تک پہنچانے کی غرض سے اعلان عام کروا دیا۔ اس طرح اس قاضی کے حدود قضا میں رہنے والے تمام افراد کو ثبوت ہلال کا علم ہو گیا۔

شریعت مطہرہ نے الزام الحکم علی الغیر دو طرح نافذ فرمایا ہے۔ ایک بر بنائے حجت، دوسرا بر بنائے ولایت۔ رویت ہلال کے ثبوت کے اول چار طریقے از قبیل شہادت ہیں اور آخری طریقہ از قبیل ولایت ہے۔ رہا اکمال اور استفاضہ تو دراصل ان صورتوں میں ثبوت رویت ہلال خود بخود ہو جاتا ہے۔ اس صورت میں الزام الحکم علی الغیر ہی موجود نہیں کہ حجت یا ولایت کی حاجت ہو۔ ثبوت ہلال کا یہ طریقہ بالکل ایسا ہی ہے جیسے بذات خود کسی نے چاند اپنی نظر سے دیکھا تو اس پر صوم یا افطار خود بخود منجانب

شرع لازم ہو جاتا ہے، یہاں الزام الحکم علی الغیر نہیں۔ اعلان کے از قبیل ولایت ہونے کا مطلب یہ ہے کہ شریعت نے لوگوں پر جن کی ولایت تسلیم کی ہے ان کے اعلان سے لوگوں پر حکم کا نفاذ بھی تسلیم کیا ہے۔ دنیاوی مثال میں اسے اس طرح سمجھا جاسکتا ہے کہ ایک پرنسپل کا کوئی اعلان صرف اس کے ماتحت چلنے والے ادارے کے جملہ طلبہ اور متعلقین کے لیے ہی نافذ ہوتا ہے، دوسرے ادارے کے متعلقین کے لیے نہیں، ایک ضلع کے حاکم کا کوئی اعلان اس ضلع کے تمام باشندوں کے لیے حکم نافذ کرتا ہے دوسرے اضلاع کے باشندوں کے لیے نہیں؛ یہی وجہ ہے کہ بازار میں روزمرہ طرح طرح کے اعلانات ہوتے رہتے ہیں کہیں بیڑی کا اعلان، کہیں دواؤں کا اعلان، کہیں منجن وغیرہ کا اعلان ہوتا ہے، لیکن بازار میں خرید و فروخت یا رہنے سہنے والوں پر اس اعلان پر عمل کرنا ضروری نہیں، لیکن اگر حاکم کی طرف سے یہ اعلان ہو کہ کل بازار بند رہے گا تو اس کی تعمیل ضروری قرار پائی ہے اور اس پر عمل ناگزیر ہو جاتا ہے۔

رویت ہلال میں بھی اعلان کی یہی حیثیت ہے کہ اعلان کرنے والے حاکم، قاضی یا قائم مقام قاضی کی حدود و قضا جن حلقوں کو محیط ہے صرف انہیں حلقوں (شہروں یا ملکوں) میں ان کے اعلان سے حکم نافذ ہوگا اور اس سے رویت ہلال کا ثبوت مانا جائے گا، خواہ یہ اعلان بذریعہ روشنی یا نقارہ یا توپ یا لاؤڈ سپیکر یا ریڈیو سے ہو۔ جو لوگ اعلان کرنے والے کی حدود و قضا سے خارج ہیں ان کے لیے اس اعلان سے رویت ہلال کا ثبوت نہیں ہو سکتا۔ ازکی الهلال میں ہے کہ ”ائمہ دین تو یہاں تک تصریح فرماتے ہیں کہ قاضی اپنا آدمی بھیجے،

بلکہ بذات خود آکر بیان کرے کہ میرے سامنے گواہیاں گزریں، ہرگز نہیں سنیں گے۔ جب شریعت مطہرہ کا یہ مزاج ہے کہ جس قاضی کے اعلان پر اس کے شہر (یا ملک) میں صوم و افطار کا حکم نافذ ہوتا اگر وہی قاضی یا اس کا فرستادہ آدمی دوسرے شہر (یا ملک) میں جا کر بیان کرے تو شرعاً معتبر نہیں تو پھر بھلا یہ کیسے ممکن ہو سکتا ہے کہ بذریعہ ریڈیو، ٹیلی ویژن اس کے اعلان سے دوسرے شہر میں صوم و افطار روا ہو؟ اور جب ریڈیو، ٹیلی ویژن کی نا اعتباری کا یہ حال ہے تو تار، ٹیلی فون، خط اور اخبار کیسے قابل اعتماد ہو سکتے ہیں اور ان سے کیوں کر رویت ہلال کا ثبوت ہو سکتا ہے؟

ریڈیو یا ٹیلی ویژن سے اعلان کی چار صورتیں ہیں:

(1) خود قاضی مقام نشریات میں پہنچ کر اعلان کرے۔

(2) اس کی ٹیپ شدہ آواز سے اعلان ہو۔

(3) قاضی کے علاوہ کوئی آدمی مقام نشریات میں پہنچ کر اعلان کرے۔

(4) قاضی کے علاوہ کسی آدمی کی ٹیپ شدہ آواز سے اعلان ہو۔

بہر تقدیر ان تمام صورتوں میں خود قاضی یا اس کے علاوہ کسی آواز ریڈیائی لہروں کے توسط سے لوگوں تک پہنچتی ہے۔ البتہ ٹیلی ویژن میں آواز کے ساتھ اس کی تصویر بھی بن گئی اور اعلان کنندہ شناخت میں آ گیا۔ لیکن ابھی ابھی ازکی الہلال کے حوالہ سے گزرا کہ ”ائمہ دین تو یہاں تک تصریح فرماتے ہیں کہ اگر قاضی اپنا آدمی بھیجے بلکہ بذات خود آکر بیان کرے کہ میرے سامنے گواہیاں گزریں، ہرگز نہیں سنیں گے۔

ذرا ٹھنڈے دل سے کلیجے پر ہاتھ رکھ کر اس شرعی معاملے اور دینی مسئلے کو سوچیے کہ جب قاضی یا اس کا اپنا آدمی سراپا مجسم براہ راست بیان دے جب بھی دوسرے شہروں (یا ملکوں) میں ان لوگوں کا بیان ثبوت ہلال میں معتبر نہیں، تو ریڈیائی لہروں کے توسط سے ان لوگوں کی آنے والی آواز یا اسکرین پر بننے والی تصویر کی وجہ سے ان لوگوں کا اعلان ثبوت ہلال میں کیوں کر معتبر ہوگا۔ وہاں دو بدو، بالمشافہہ، سراپا مجسم کا بیان اور یہاں پس پردہ، بالواسطہ، بالتصویر کا اعلان، ایمانی فراست بھی شاہد ہے کہ جب وہی معتبر نہیں تو یہ کیوں کر معتبر ہو سکتا ہے؟

یہاں یہ بات بھی قابل ذکر ہے کہ قاضی سے بالذات وہ جملہ امور متعلق ہوتے ہیں جو قطع خصوصیات اور دفع منازعات کے قبیل سے ہیں۔ رویت ہلال کا مسئلہ فی نفسہ حقیقتاً قضا سے متعلق نہیں؛ یہی وجہ ہے کہ ثبوت ہلال کی بعض صورتوں میں قضا کی حاجت نہیں ہوتی، لیکن چونکہ رویت ہلال کے بعض احوال میں شہادت گزاری کی ضرورت پڑتی ہے۔ شہادت لینا اور اس کا قبول و رد کرنا قاضی کا کام اور اس کا وظیفہ ہے۔ اس واسطے سے رویت ہلال کی بعض صورت قاضی سے متعلق ہو جاتی ہے؛ اس لیے کسی ایسے آدمی کو قاضی نامزد کر دینا کہ فقط رویت ہلال ہی کے باب میں اس کا اعلان مانا جائے دیگر امور متعلقہ بالقضا میں اس قاضی کی ضرورت نہیں، بلکہ ان دیگر امور کو اپنے حلقہ کے کسی دوسرے قاضی سے متعلق قرار دیا جائے تو یہ شرعاً قاضی تسلیم کرنا نہیں ہوا بلکہ اپنے ہوا و ہوس کی اتباع میں ایک بدعت ہوئی؛ لہذا پورے ملک میں اس قسم کا قاضی مان کر ان کے اعلان کو پورے ملک میں الزام

الحکم علی الغیر کے لیے کافی سمجھنا دراصل شریعت میں رخنہ ڈالنا اور دخل اندازی ہے۔ اس لیے جن شہر و بلاد میں جن علم علمائے بلد کے حکم سے اقامت جمعہ و عیدین ہوتی ہے، جن کی طرف مسائل دینیہ میں رجوع ہوتا ہے اور اسلامی طرز پر دفع منازعہ اور قطع خصوصیت کے لیے جن کو حکم مانا جاتا ہے۔ ان بلاد میں فقط انہیں کا اعلان رویت ہلال کے ثبوت کا باعث ہو سکتا ہے، دوسرے کا نہیں۔

پاکستان، عرب اور دوسرے ممالک کے اعلان کرنے والے چونکہ ہمارے ملک (یعنی انڈیا) میں ولایت نہیں رکھتے، اسی طرح دہلی کے مقیم دوسرے شہروں میں اقامت جمعہ و عیدین کا حق نہیں رکھتے اور نہ روزمرہ کے مسائل دینیہ میں وہ حاکم نامزد ہوتے ہیں اس لیے دوسرے شہروں کے لوگ شرعاً ان کے زیر ولایت بھی نہیں؛ لہذا یہ اعلانات ان کے لیے شرعاً کوئی حیثیت نہیں رکھتے۔

روزہ و افطار، عید و قربان وغیرہ مقدس و محترم اسلامی عبادات و رسومات ہیں؛ اس لیے ہمیں رضائے رب حاصل کرنے کیلئے ہر حال میں اسلامی اصول اور اسلامی روش پر ہی چلنا اور اس کے مطابق عمل کرنا چاہیے۔

(ماہنامہ اشرفیہ، انڈیا۔ جون، 1990ء، ص: 18)


ناشر: ادارہ عرفان التوقیت

فون نمبر: +92 332 3531226

پاکستان میں چاند دیکھنے کے حوالہ سے اعتراضات کا علمی جائزہ

Rs. 100/-

مفتی اعظم پاکستان مفتی منیب الرحمن صاحب کے قلم سے



اس کتاب میں آپ بھی پڑھ سکیں گے کہ

- ◉ ہمارے میڈیا کا طرزِ عمل
- ◉ مستقل قمری کیا نذر کا مسئلہ
- ◉ تقاضا ریاست کی طرف سے منوش ہوتی ہے
- ◉ ایک ہی ملک میں روزہ وعید الگ الگ کیوں؟
- ◉ دن کے وقت نظر آنے والے چاند کی وضاحت
- ◉ پرائیویٹ رویت ہلال کمیٹیوں کی شرعی حیثیت
- ◉ شہادت کے رد و قبول کا اختیار قاضی کے پاس ہے
- ◉ سعودی عرب کے ساتھ رمضان وعیدین کیوں نہیں؟
- ◉ کیا کئی قمری مہینے مسلسل 29 دن یا 30 دن کے ہو سکتے ہیں؟
- ◉ نئے چاند کی جسامت بڑی محسوس ہونے پر غلط رویت ہونے کا قیاس
- ◉ یومِ شک کا روزہ رکھوانے اور تیس رمضان کے روزے سے محروم کرنے والے مفتی صاحبان کا حکم

0332-3531226

/ilmetauqeet

ilmetauqeet@gmail.com

ناشر

ادارہ عرفان التوقیت

